

# పవన కుక్క



(ఇంట్లో వాళ్లందరూ డైనింగ్ టేబుల్ దగ్గర ఉంటారు ! టేబుల్ మీద అన్ని పదార్థాలూ సర్వ్ చేయబడి వుంటాయి ! ఇంటి యజమానురాలు అనిత రెండేళ్ళ పాపాయిని టేబుల్ మీద కూర్చోబెట్టి...గోరుముద్దలు తినిపిస్తూ వుంటుంది)

జీవన్ : (టేబుల్ మీద పెట్టిన వంట పాత్రల మూతలు తీసి వాసన చూస్తూ:) ఓహ్! ఈ రోజు చేపకూర! హూయ్ హూయ్! నాకు నోరురూతోంది! డాడీ ఎప్పుడొస్తారో... మనమంతా కలిసి

ఎప్పుడు భోంచేస్తామో ఏమో ?

ప్రీతి : (ముక్కు మూసుకుంటూ)అబ్బ! చేపకంపు! జీవన్... నువ్వు నా పక్కన కూర్చోకు ! దూరం దూరం !

జీవన్ : చూడు మమ్మీ - నా కిష్టమైన కూరని ప్రీతి ఎలా ఆసహ్యించు కుంటోందో ?

ప్రీతి : జీవహింస మహాపాపం తెలుసా ?

జీవన్ : చాలే ! అతిగా వాగావంటే నిన్ను కూడా కరా కరా నమిలి మింగేస్తా ! నా కిష్టమైంది నేను తింటున్నాను ! నువ్వెందుకు ముఖం చిట్టిస్తావ్ ? మరి నువ్వు... రోజూ - స్విట్లూ, లడ్డూలు తింటూ లడ్డూలా పూరుతున్నావ్ కదా ! నేనెప్పుడైనా వెక్కిరించానా ?

ప్రీతి : అవునా అన్నయ్యా ! లడ్డూలంటే గుర్తొచ్చింది నీ ప్లేట్లో వున్న లడ్డూ నాకిచ్చెయ్యరా... నా వంతు చేపకూర నీకిచ్చేస్తాగానీ!

జీవన్ : అబ్బ - ఆశ - దోశ - అప్పడం - వడ ! నేనేమీ యివ్వను! నాకు లడ్డూలూ కావాలీ.. చేపకూరా కావాలీ !

ప్రీతి : స్వార్థపరుడా ! నీ ముఖం నాకిక చూపించకు ! అయినా నిన్ను బతిమాలేదేమిటి ? నేను మమ్మీనే అడుగుతా ! మమ్మీ నాకింకో లడ్డూ ఇవ్వు మమ్మీ !

అనిత : లడ్డూలన్నీ పొద్దుణ్ణే తినేశారుగా ! అన్నీ అయిపోయాయమ్మా! అందుకే తలా ఒకటి ప్లేట్లో పెట్టాను ! డాడీకీ మాత్రం రెండు దాచి వుంచాను !

జీవన్ : (విసుక్కుంటూ) ఈ డాడీ ఎప్పుడూ యింతే ! ఇంకా రాలా ! నాకు బ్రహ్మాండంగా ఆకలవుతోంది ! మాకు అన్నం పెట్టు మమ్మీ !

అనిత : ఒక్క అయిదు నిముషాలు ఆగునాన్నా ! ముందీ పాపాయి తిననీ ! అది ఇప్పటికే నిద్రలో తూలుతోంది !  
(పాపాయి ఓ వైపు నిద్రపోతూనే మరోవంక అన్నం తింటూ వుంటుంది)

ప్రీతి : మమ్మీ... ప్లీజ్ ! కావాలంటే నువ్వు డాడీకోసం వెయిట్ చెయ్యి! మేం మాత్రం తినేస్తాం !  
(పిల్లలిద్దరూ తిండికి ఉపక్రమిస్తారు ! ఒక రెండు ముద్దలు నోట్లో పెట్టుకుంటారో లేదో - ఉన్నట్టుండి కరెంట్ పోతుంది! పిల్లలంతా ఒక్కసారిగా 'ఆ' అని అల్లరిచేస్తారు !)  
తెర వెనుక నుండి అనౌన్స్ మెంట్:

నాటికలో ఇప్పుడు పవర్ పోయింది! అయినా ప్రేక్షకులు బెంబేలు పడక్కర్లేదు ! స్టేజీమీద లైట్లు వెలిగిస్తాం ! పాత్ర ధారులంతా ఇక లైట్లేనట్టు... మన ముందు సటిస్టారిప్పుడు!

- జీవన్ : (తడుముకుంటూ) అంతా చీకటి ! నాకేది ఎక్కడుందో కన్పించడంలేదు ! మమ్మీ... నువ్వెక్కడున్నావ్ !?
- పాపాయి : (రాగంతీస్తూ) మమ్మీ... నాకు ములక్కాడ కావాలీ... ఈ... ఈ...
- అనిత : చీకట్లో తినకూడదమ్మా - ప్లేట్లో ఏం పడ్డా కన్పించదు! లైట్లు రానీ ! వచ్చాక పెద్దాను !
- పాపాయి : (ఆమె మాటలు విన్నించుకోకుండా) ఊ...ఊ.. నాకు ములక్కాడ కావాలీ... ములక్కాడే కావాలీ... ఈ... ఈ....
- అనిత : (విసుక్కుంటూ) సర్లే... నువ్వెప్పుడు వింటావనీ....  
(అనిత ఆ చీకట్లో ప్లేట్లో అటూ ఇటూ తడిమి - ఎలాగో ములక్కాడ సంపాదించి, అది తీసి పాపాయి నోటికి అందించడానికి ప్రయత్నిస్తూ వుంటుంది!)
- పాపాయి : (తల వెనక్కి జరుపుతూ) ఆగు మమ్మీ ! నువ్వు నా నోట్లో... కాదు... ముక్కులో పెడ్తున్నావ్ ములక్కాడ ! నాకు ములక్కాడ వొద్దు.... ఏమీ వొద్దుగానీ..నన్ను బజ్జోపెట్టు... నాకు నిద్దరోస్తోంది!
- అనిత : సరేపద !  
(పాపాయిని భుజమ్మీదేసుకుని... తడుముకుంటూ - తడుముకుంటూ వెళ్లి.... డైనింగ్ బేబుల్కి పక్కనే వున్న మంచం మీద పడుకోబెడ్తుంది అనిత)
- జీవన్ : వెధవ కరెంట్! పనేం లేనట్టు ఇప్పుడే పోవాలా ? అసలే ఫిష్ కర్రీ ! ఈ చీకట్లో ఎలా తినేదీ ? పోనీ... ఇలాగే తిండామంటే ఈ చేపముళ్లు గొంతులో ఎక్కడ గుచ్చుకుంటాయో ఏమో! మమ్మీ- ప్లేట్ ! ఇలా వచ్చి.... ఓ సారి ఈ చేప ముళ్లు తీసి ఇవ్వవా ?
- అనిత : నేనేం చేయను నాన్నా! నాక్కూడా ఈ చీకట్లో ఏం కన్పిస్తుంది చెప్పు ? కాస్తేపు ఆగు... లైట్లు వస్తాయి !  
(ఈ లోగా ప్రీతి తనకిష్టమైన లడ్డూని ఆ చీకట్లో జీవన్ ప్లేట్ లోంచి... తన ప్లేట్లో వేసుకొని, లైట్లు వచ్చేలోగా తినేయాలని... ఆదరా బాదరగా తింటూ వుంటుంది)
- అనిత : అత్తయ్యా ! కాస్త క్యాండిలూ, అగ్గిపెట్టె తెచ్చిస్తారా ?

వంటింట్లో కుడి పక్కనున్న అల్మారా పై సొరగులో వుంది!  
 బామ్మ : సరే ! సరే ! కానీ... ఒరేయ్ కుర్ర కుంకలూ... మీలో ఎవరూ  
 కూర్చున్న చోటునుండి కదలకండ్రా ! నేనీలోగా వంటింట్లోకి  
 వెళ్లి క్యాండిల్స్ తెస్తాను !  
 (బామ్మ కాండిల్స్ తేవడానికి వెళ్తూ వుంటుంది ! దార్లోవున్న  
 చేర్ కస్పించక దాన్ని తన్నేసి - తనూ తూలి కిందపడి - 'అబ్బా'  
 అని నడుం పట్టుకుని లేవడానికి ప్రయత్నిస్తూ వుంటుంది)  
 అనిత : (కంగారుగా) ఏమైంది అత్తయ్యా ! ఎందుకలా అరిచారు ?  
 బామ్మ : కుర్చీ తగిలి కిందిపడి పోయానమ్మా ! ఏమిటో... భారీకాయం  
 కదా! లేవలేక పోతున్నాను !  
 (బామ్మ లేవడానికి ప్రయత్నిస్తూ వుంటుంది! ఆమెకు సాధ్యం  
 కాదు!)  
 అనిత : ఆగండి అత్తయ్యా ! నేనొస్తున్నాను !  
 బామ్మ : వొడ్డొద్దు ఆ పని చేయకండి ! మీరెవరూ అక్కడి నుండి కదల  
 కండి ! మీరు.... దేనికో గుడ్డుకుని కిందపడిపోతారు !  
 (బయట నుండి ఇంటి యజమాని రామారావు పిలుపులు)  
 రామారావు : అనితా ! అనితా !  
 అనిత : జీవన్ ! వెళ్లి తలుపులు తియ్! మీ డాడీ వచ్చారు !  
 (జీవన్ తడుముకుంటూ తలుపులు తీయడానికి వెళ్తాడు!  
 కాని తలుపులు ఎక్కడున్నాయో అర్థం కాదు)  
 రామారావు : అనితా ! ఏం చేస్తున్నారు ? తలుపులు తీయండి !  
 (జీవన్ వెళ్లి తలుపులు తీస్తాడు. రామారావు లోపలికి వస్తాడు)  
 రామారావు : చూడండ్రా మీకోసం నేనేం తెచ్చానో ? కానీ... ఘ్! ఈ చీకట్లో  
 మీరెక్కడున్నారో కన్పించట్లేదు !  
 ప్రీతి : మేమంతా డైనింగ్ బేబుల్ దగ్గరున్నాం డాడీ ! మమ్మీ కూడా  
 మా వద్దే వుంది ! మా దగ్గరకి రండి !  
 రామారావు : కాస్పేపాగండ్రా ! బట్టలు మార్చుకోస్తాను !  
 (రామారావు బట్టల స్టాండ్ దగ్గరికి తడుముకుంటూ వెళ్లి...  
 లుంగీ అనుకుని... ఆ స్టాండ్ మీదే వున్న అనిత గద్వాల చీర  
 కట్టుకుని వస్తాడు)  
 రామారావు : అబ్బ, చాలా ఉక్కగా వుందర్రా !  
 ప్రీతి : (తన చేతి మీద చరుచుకుని) అబ్బ ! దోమలు ఎలా కుట్టి  
 చంపుతున్నాయో ?

బామ్మ : అయ్యో ! మన పాపాయికి అసలే దోమల అలర్జీ కదూ! బరేయ్ జీవన్ ! కాస్త ఫ్యాన్ వేయరా... ఆ రాక్షసి లేచిందంటే ఒక పట్టాన నిద్రపోదు !

ప్రీతి : అయ్యో... పిచ్చిబామ్మా! అసలు పవరే లేకపోతే వాడు ఫ్యాన్ ఎలా వేస్తాడూ ?

బామ్మ : అవును కదా ! నా మతి మండా ! ఆ విషయమే మరిచి పోయా!

రామారావు : జీవన్, ప్రీతి ఎక్కడున్నారా ? కాస్త కిటికీ తలుపులు తెరుస్తారా? గాలి లోపలికి వచ్చి.... కాస్తైనా చల్లగా వుంటుంది !

జీవన్ : సరే డాడీ !  
(జీవన్ వెళ్ళా వెళ్ళా ప్రీతి కాళ్ళు తొక్కేస్తాడు ! ప్రీతి కెవ్వమని అరిచి జీవన్ చెంపమీద ఒక్కటి అంటించి)

ప్రీతి : యూ ఇడియెట్ ! సరిగ్గా నడ్డలేవూ ? చూడూ నా కాళ్ళు ఎలా పచ్చడయి పోయాయో ? ఏవీ నీ డర్టీ స్లిప్పర్స్ ?  
(ప్రీతి విసురుగా ఆ స్లిప్పర్స్ లాక్కుని... విసిరి కొట్టుంది! అవి వెళ్లి బామ్మ ముఖాన్ని ముద్దెట్టుకుంటాయ్ ! ఏ పురుగో - పుట్రో పడిందనుకుని బామ్మ కెవ్వమంటుంది)

అనిత : ఏమైంది అత్తయ్యా ?

బామ్మ : ఏమీ లేదమ్మా - ఏ బల్లో... పిల్లో మీద దూకినట్టుంటేనూ....

జీవన్ : డాడీ ! నేను మీరు చెప్పినట్టే కిటికీ రెక్క తెరిచాను !

రామారావు : అమ్మయ్య ! కాస్త చల్లగాలి వస్తూ... ప్రాణానికి కాస్త హాయిగా వుందిరా !  
(ఇంతలో ఫోన్ రింగవుతుంది)

రామారావు : జీవన్ ! వెళ్లి ఆ ఫోన్ అందుకుని... ఎవరు మాట్లాడుతున్నారో కనుక్కో !

ప్రీతి : డాడీ... నేను మాట్లాడా ఫోన్లో !

జీవన్ : నువ్వు చిన్న పిల్లవి ! నీకేం తెలుసు ఫోన్లో ఎలా మాట్లాడాలో!? నేనే మాట్లాడా !

ప్రీతి : కాదు... నేను !  
(జీవన్ కి కోపం వచ్చి, ప్రీతి జడ వెనక్కి గుంజి... ముందుకు వెళ్ళబోతాడు ! ప్రీతికి ఒళ్ళమండి జీవన్ జుట్ట పట్టుకుంటుంది! ఇద్దరూ పోట్లాడుకోవడంతో అనిత ఇద్దర్నీ చెరోటి అంటిస్తుంది! ఫోన్ ఇంకా అలాగే మోగుతూ వుండటంతో రామారావు తడుముకుంటూ వెళ్లి - మంచమ్మీద కూర్చుని

పక్కనే వున్న టీషాయ్ మిది ఫోన్ రిసీవర్ అందుకుంటాడు!  
అదే మంచంలో నిద్రపోతోన్న పాపాయి.... రామారావు  
బరువుకి కెవ్వుమంటుంది ! తను వెళ్లి ఆ మంచంలో ఆ  
పాపాయి మీదే కూర్చున్నానని గ్రహించి... ఒక్కడుంటున  
లేస్తాడు)

రామారావు : అయ్యో పాపా ! నీ మీదే కూర్చున్నానా తల్లీ ! చీకట్లో నేను  
చూశ్లేదమ్మా ! సారీ ! ఏడ్వకు తల్లీ... నీకు దణ్ణం పెట్టాగా!  
(భుజమ్మీద పాపాయిని వేసుకుని... కాస్త అటూ ఇటూ తిప్పి,  
రిసీవర్ పట్టుకుని...)

రామారావు : హలో... ఎవరు మాట్లాడుతున్నారు ? ఓహో శంకర్ ! ఏమిటి  
సంగతి ? ఏమిటి... ఈ రోజంతా కరెంట్ వుండదా ? బాప్రే!  
మా యింట్లో క్యాండిల్స్ కూడా వున్నట్టు లేవు ! బజార్ కి వెళ్లి  
కొనుక్కొద్దామన్నా - ఏదీ ఏ పాపూ తెరిచి వున్నట్టు లేదు !  
అన్నీ మూసేశారు !

ప్రీతి : అయ్యో... ఈ రోజు కరెంట్ రాదా డాడీ ! తొమ్మిది గంటలకి  
టీవీలో మంచి సీరియల్ వుంది !

బామ్మ : (క్యాండిల్ వెలిగించి తీసుకొస్తూ) ఏరా రామూ ! పిల్లలంతా  
ఆకలిగా వున్నారు ! నీ కోసమే ఇంతసేపూ ఆగారు ! తొందరగా  
చేతులు కడుక్కుని రా భోంచేద్దాం ! ఇదో.. ఈ చిన్న క్యాండిల్  
ముక్క దొరికింది ! ఇది కరిగి పోయేలోగా... భోజనాలు  
కానిచ్చేయాలి !

రామారావు : ఇదిగో - ఒక్క నిమిషంలో వస్తాను !  
(చేతులు కడుక్కోవడానికి వాష్ బేసిన్ దగ్గరికి వెళ్లి. ట్యాప్  
ఆన్ చేస్తాడు ! నీళ్ళు రావు!)

రామారావు : అయ్యో ! ట్యాంక్ లో వాటర్ కూడా అయి పోయినట్టుండే!  
అగ్నికి ఆజ్యం తోడయినట్టు... ఇప్పుడీ కరెంట్ సమస్యకి  
తోడు - నీళ్ల సమస్యకూడా ఒకటి ! ఖర్మ !  
(రామారావు తన మీద వున్న షర్ట్ తీసి - స్టాండ్ మీదున్న  
లాల్చీని... ఆ చీకట్లో తిరగేసి వేసుకుంటాడు)

జీవన్ : ఈ రోజు కరెంట్ వుండదట ! ఎంత అదృష్టం ! చదివే  
పనిలేదు! ఈ రోజంతా కరెంట్ రాకపోతే ఎంత బావుణ్ణు!  
కదూ ప్రీతి ?

(పిల్లలిద్దరూ... రిలాక్స్ చేర్లో కూర్చుని... కొండంత సంతో  
షంతో కాళ్ళాపుకుంటూ వుండగా.. ఉన్నట్టుండి కరెంట్

వొస్తుంది)

ప్రీతి : (రామారావుని చూసి వచ్చే నవ్వునాపుకుంటూ) అయ్యో డాడీ!  
మీరు ఏ లుంగీ కట్టుకున్నారో తెలుసా ? అమ్మ గద్దాల్ చీర!  
అరెరె... లాల్సీ కూడా తిరగేసి ఎలా వేసుకున్నారో.... చూడం  
డోచ్ !

(రామారావు తన లుంగీవంకా, లాల్సీవంకా - ముసి ముసిగా  
నవ్వుతోన్న తన భార్యవంకా - మార్చి మార్చి చూస్తూ వుండగా  
తెర)

1988

ఎప్పుడూ - మన గొప్పలు మనవే గానీ- పక్కింటి  
వాడేదైనా విజయాన్ని సాధిస్తే... మర్యాదకోసమైనా  
అభినందించని ఈ రోజుల్లో... పక్కింటివాడే కాదు...  
పగవాడెదురైనా... అతడిలోని సృజనాత్మక శక్తిని మన  
స్ఫూర్తిగా అభినందించే సమదర్శి అవిడ!

అమె - నగల కోసం ప్రాకులాడరు ! పట్టుచీరల కోసం  
వెంపర్లాడరు! కానీ... ప్రతివ్యక్తి లోనూ... 'కళ'ని దర్శించి -  
ప్రణమిల్లే... అమె కళాత్మక హృదయమే - అమెకి పెట్టని  
ఆభరణం !

విజయ్ హై స్కూల్ కల్చరల్ ప్రోగ్రామ్లో.... కొన్నిచోట్లా - 'ఫోకస్' మ్యాగజైన్స్లో  
మరికొన్నిచోట్లా - వీడియో స్క్రీన్-ప్లేల్లో చాలా చోట్లా... తనదైన అమె ముద్ర సృష్టంగా  
కనిపిస్తుంది!

విజయ్ విద్యాసంస్థల ఆస్థాన రచయిత్రి - చక్కటి విశ్లేషకురాలు - ఉత్తమ  
ఉపాధ్యాయిని - మంచి కవయిత్రి - ప్రముఖ రచయిత్రి కిరణ్బాల ఉరఫ్ శ్రీమతి  
ఇందిరాదేవి కి...

ప్రేమతో.... 

1-11-2005

అంకితం



శ్రీమతి ఇందిరాదేవి  
M.A., M.Ed., LL.B.  
ఆర్కూరు